

ገዛ ርእሰ-ሓራ ዘይወጸ ሰራዊት፣ ህዝቢ ሓራ ከውጽኦ ትጽቢት ኣይግበርን።

ሓርነት፣ ካብ ትምክሕቲ፣ ጽበት፣ በለጽ፣ ሰሰዕ፣ ኣድልዎ፣ ተንበርካኸነት፣ ዕሰ-በነት ...ወዘተ ነጻ ዝኾነ፣ ገዛእ ርእሰኻ ናይ ተፈጥሮ ሰብ ምዃንካ ግቡእ ኣገንዝቦ ካብ ምሓዝዩ ዝብገስ። ካብ ኩሉ ድሑር ስምዒታት ነጻ ኮይንካ ኣብ ገዛእ ርእሰኻ ልክዕ ዝኾነ ሚዛን ክትገብር እንተብቐዕኻ ሽዑ ንሽዑ ንጹር መንነት ክህልወካዩ። ንሰኻ ሰብ ብምዃንካ እንታይ እንተረኺብካ ትሕጎስ ትቐሰን። እንታይ እንተሰኢኻ ትሻቐል ትሓዝን ውሽጣዊ ሕልናኻ ስለ ዝነግረካ፣ ኣብ ልዕሊ ካልኣት ሕማቕ ኣረኣኢያ ክህልወካ ኣይኸእልን። ሕቶ መሰል ንዘልዕሉ ወገናት፣ ከምቲ ንዓይ ንኻልእ ካብ ዝብል ቅኑዕ ሚዛን ተበጊሰካ፣ ተመሳሳሊ ሓርነት ትምህሮሎም ምበር ኣይትጸበእምን። ይኹን ግን ውሽጣዊ ሓርነት ስለ ዝተመነኻዮ ጥራሕ ትጎናጸፎ ጸጋ ኣይኮነን። ናትካ መንነት ክህልወካ ኣብ ገዛእ ርእሰኻ ትተኣማመን ሓራ ሰብ ክትከውን ስድራ ቤታውን ሕብረተ-ሰብኣውን ኣተዓባብያ፣ ፖለቲካዊ ንቕሓትን ደሞክራሲያውን ህንጻትን ናቱ ዘይነዓቕ ብጽሒት ኣለዎ። ቅንዕና፣ ፍትሓውነት፣ ሕጋውነት፣ ግሉጽነት፣ ሓባራውነት ...ወዘተውን ምስኡ ሓቢሮም ዝኸዱ ኣምራትዮም።

ካብ ኣወንታዊ ባህሊ ስድራ-ቤቱን ሕብረተ-ሰብን ተነጺሉ ዝግበዩ ቆልዓን፣ ብግበር ኣይትግበር ቀጢን ጨካን ደሃሊ ፖለቲካዊ ትእዛዝ ዝተመልመለ ወተሃደርን ዝተባህልዎ ሰሚያም ብተግባር ዝፍጽሙ ደኣምበር፣ ናትና ኢሎም ዝከራኸርሉ ንጹር መንነት ክውንኑ ትጽቢት ኣይግበርን። ምክንያት ኣብ ዝተፈላለዩ ዛባታት ሓቂ መሰሉ ኣብ ዝተራእዮም ንመንነቶም ዝገልጽ ተባዕ ውሳኔ ከይወስዱ፣ ክሓርይሉን ክውሰንሉን ዝኸእሉ ውሽጣዊ ሓርነታዊ መሰሎም ተመንዚያምዮም። ደፊሮም ቅኑዕ ኣይቅኑዕን እወ ኣይፋል ክብሉ ዝኸእሎም ውሽጣዊ ሞራል የብሎምን። ብነብሰ ትሕተት ዝተበልዑ ስኩፋትዮም። በተዓባብያን ኣመላምላን ዝተበደሉ ሰባት ነብሰ ምትእምማን ስለዘይብሎም ካብ ኣብ ገዛእ ነብሶም ዝያዳ ኣብ ካልኣት ይተኣማመኑ። ንሳቶም ዝኾነ ቁም-ነገር ዘይብሎም ውዱቓት፣ እቶም ካልኣት ከኣ ዝኾነ ኣበር ዘይብሎም ለባማት ተበዓት ዝብል ኣብ ኣእምሮኦም ስለ ዝሰኢሉ፣ ናይ ተፈጥሮ ሰብ ክንሶም፣ ከም ተንቀሳቓሲ ማሸን ንካልኣት ከገልግሉ ይረኣዩ። ብግጉይ ኣመላምላ ኣብ ሰብኣዊ ክብሮም ዝንቡዕ ሚዛን ስለዘለዎም፣ ኣብ ልዕሊ ካልኣት ሰብኣውያን ፍጡራት ተደናጋጽነትን ክብርን ኣየርእዩን። ብኣንጻሩ እኳደኣ ብስቓይ ካልኣት ክሕጎሱ ምርኣይ ሓድሽ ኣይኮነን። ካብ ከምዚኣም ዝበሉ ውሽጣዊ ሓርነትን መትከላዊ መንነትን ዘይብሎም ሰባት ህዝባዊ ሓርነት ክርከብ ምጽባይ ምበኣር፣ ብፍኹስ ዝበለ ቃል የዋህነት፣ ካብኡ እንተኸይዱ ከኣ ብዋጋ ህይወቱ ዝጣላዕ ዕሽነትዮ።

ኣንጻር ግዳማዊ መግዛእቲ ኣብ ዝካየድ ዝነበረ ብረታዊ ተጋድሎ፣ ኣብ ውድብ ህዝባዊ ግንባር ተሰሊፎም ዝነበሩ ዕጡቓት ተጋደልቲ ኮነ ስቪል ሓፋሽ ውድባት፣ ኣብ ዓውደ ተግባር ዝነበሮም ትብዓትን ተወፋይነትን ብሓብን ካብ ምግላጽን ብግቡእ ስኒድካ ናብ ተካኢ ወለዶ ክሰጋገር ካብ ምግባርን ወጻኢ ከተነኣእሶ ወይ ክትክእሶ ምፍታን ናይ ቅኑዕ ሕልና ምልክት ኣይኮነን። ኣብቲ ርሱንን ፈታንን መድረኽ እቶም ተዋጋእቲ ሰራዊት ብህይወት እናሃለው ንስለ ኤርትራን ህዝብና ህይወቶም ንመስዋእቲ ፈሪዶምዮም። ብተግባር ከኣ ብዓሰርተታት ኣሸሓት ዝቐጸሩ ዓወት ንሓፋሽ ኢሎም እናጨርሑ ኣብ ዝተፈላለዩ ዓውደ ውግኣት ብፍጹም ሃገራዊ ሓርነትን ብጀግንነት ወዲቐምዮም። ክንዳኣምን ልዕሊኣምን ድማ ብተመሳሳሊ ጀግንነት ፍርቂ ኣካሎም ከፊሎምዮም።

ኣብ ውሽጥን ወጻኢን ዝነበሩ ሓፋሽ ውድባት ብወገኖም፣ ብፍልጠቶም፣ ብገንዘቦም፣ ብጉልበቶም፣ ብንብረቶም ዝኸፈል ከፊሎምዮም። ኣብ ህዝባዊ ግንባር ሓርነት ኤርትራ ዝተሰለፉ ተጋደልቲ ኮነ፣ ሓፋሽ ውድባት ዘርኣይዎ ጽንዓት፣ ትብዓት፣ ዝኸፈልዎ ናይ ኣካል፣ ነዋት፣ ህይወት ክቡር ዋጋን ብወተሃደራዊ መዳይ ኣብ ልዕሊ ሰራዊት መግዛእቲ ዘመዝገብዎ ድሙቕ ዓወትን ናይ ሓደ ውድብ ህዝባዊ ግንባር ዘይኮነ፣ ናይ መላእ ህዝብታት ኤርትራ ብምዃኑ ሃገራዊ ኩርዓትዮ። ኣብ ሃገራዊ መዘክር ክሰፍር ድማ ኩሉ ግዱስ ክረባረብ ይግባእ። ውድብ ህዝባዊ ግንባር ሓርነት ኤርትራ ሃገራዊ ዕትብቱ ቡቲኹ ናብ ቅሉዕ ዘበታዊ ጸላኢ ተቐይሩ ኣብ ውሽጥን ምስ ጎረባብትን ብዘካየዱ ዘሎ ዘይፍትሓውን ኣዕናውን ዘሕፍር ውግኣትን ናይ ቅንጻላን ዓፈናን ተግባራትን ድማ፣ ምስቲ ቀዳማይ ከይተደዋወሰ ኣብ ጸሊም ናይ ደም ማህደር ክሰፍር ይግባእ።

ቅድሚ 1991 ዝነበረ ሃገራዊ ሓርነታዊ ትብዓት ተጋደልቲ ህዝባዊ ግንባር ሓርነት ኤርትራ፣ ምስ ውዕሎ ሎሚ ሓደ ኣካል ሓደ ኣምሳል ኣምሲልካ ንምቕራብ ዝግበር ፈተነ መሰረታዊ ጌጋ ስለዝኾነ ብፖለቲካዊ ተንታን ብጭቡጥ መረዳእታ ክምከት ክህረም ዘለዎዮ። ናይ ቅድሚ 1991 ዝነበረ ፍትሓዊ ሕቶ ዝሰረቱ ጀግንነታዊ ሓርነታዊ ውዕሎ ባይኑ፣ ሎሚ ዝወሃብ ዘሎ ምክንያትን ዝፍጸም ዘሎ ወራራትን ከኣ ባይኑዮ። ናይ ትማሊ ምክንያት፣ ታሪኽ፣ ተግባር ባይኑ። ናይ

ሎሚ ምክንያት፡ ታሪኽ ተግባር በይኑ ምዃኑ ተነጻፋ ክቅመጥ አለዎ። ናይ ትማሊ ታሪኻዊ፡ ሕጋዊ፡ ፖለቲካዊ መርተዖ ዝነበሮ ፍትሓዊ ሕቶን ንዕኡ ክበሃል ዝተኸፍለ መስዋእትን፤ ናይ ሎሚ፡ ብዘይ ኣፍልጦ ህዝቢ ብድሌት ሓደ ሰብ ተጻሕቲ፡ ዝእኑዎ ዘሎ ሓዊ፡ ስለዚ ከኣ ኣብኡ ንክንቲ ዝጠፍእ ዘሎ ህይወት፡ ዝግኑ ዘሎ ነዋት፤ ዝበርሰ ዘሎ ሃገራዊ ፍቕርን ሓድነትን፡ ትማሊ ንሃገራዊ ነጻነት፡ ሎሚ ንሃገራዊ ልኡላውነት ኢልካ ብማዕረ ወዲንካ ናይ ፍትሓውነትን ሕጋውነት ካብ ከተልብሶ ምፍታን ታሪኽ ምዝባዕዮ። ውዕሎ ናይቶም ኣብ ቅኑዕ ህዝባዊ ዕላማ ዝወደቁ ጀጋኑን ፍርቂ ኣካሎም ቀቢሮም ዝኣተው ውጉኣት ሓርነትን ምርኻሰዮ። ታሪኽ ትማልን ሎሚን፤ መስዋእቲ ትማልን ሎሚ፡ ምክንያት ትማልን ሎሚን ከይፈላለኻ ደዋዊስካ ምቕራብ፡ ነቲ ብደይ መደይ ህዝቢ ንምብታን ኢሊ ድማ ንምጽናት ዝሰርሕ ዘሎ ጸረ-ህዝቢ ጉድለ፡ ልክዕ ኣለኻ ኣይተገገኻን ብኡ ቀጽል ዝብል ናይ ጥፍኣት ፍቓድ ምሃብዮ።

ጀግንነት ትማሊ ብኸሉ መዕቀኒታት ምስዚ ናይ ሎሚ ዘይተሓሰር ስለዝኾነ ብንጽር በይኑ ተቐሪጹን ተቐሪጹንዩ ክቅመጥን ክዝንተውሉ ዘለዎን። ነዚ ናይ ገዛእ ነብሱ ሓርነት ዘይኣወጀ፡ በትሪ ውልቀ መላኽ ኮይኑ ህዝቡ ኣብ ምስቓይ ዘገልግል ዘሎ እኩብ በዓል ብረት፡ ትማሊ ንሃገራዊ ነጻነት፡ ሎሚ ንምክባር ልኡላውነት ኢልካ ብሃገራዊ ሓርነትን ክትገልጸን ከተተባብዖን መግለጺ ብመትከል ዘይግዛእ ፖለቲካዊ ሃላልነት ካብ ምዃኑ ሓሊፉ ካልእ ትርጉም ዝወሃቦ ኣይኮነን። ውድብ ህዝባዊ ግንባር ሓርነት ኤርትራ ካብ ውልደቲ ጀሚሩ ኣብ መዳይ ፖለቲካ፡ ደሞክራሲያዊ ባህርን ኣሰራርሓን ኣይነበሮን። ይኹን ግን እቲ ሕቶ ህዝባዊ ናይ ሃገርነትን መንነትን ሕቶዩ ነይሩ። እቶም ኣብኡ ዝወደቁን ኣካሎም ዝሰኣኑን ጀጋኑ ከኣ፡ ንሰለቲ ህዝባዊ ሕቶ ብመን ሕራይ ዝተበጀው ብምዃናም መስዋእቶም ህዝባዊዮ። ነዚ ከኣዩ ብግቡእ ክሰነድን ብኸብሪ ተታሒዞ ክቅመጥ አለዎን ንብል ዘለና።

ብወሳኒ መልክዑ ድሕሪ 1993 ኣብ ኤርትራ ዝተገብረን ዝግበር ዘሎን ትጽቢት ዘይተገብረሉን ዘይንቡርንዮ። ንስለ ክብረ ዝና ሓደ ሰብ ካብኡ እንተሓሊፉ ከኣ ንረብሓ ሓደ ጸቢብ ጉድለ ክበሃል፡ ኣብ ልዕሊ መሰልን ረብሓን ህዝቢ ዝተሃንደሰ ናይ ጥፍኣት ፖሊሲዮ። እቲ ናይ ጥፍኣት ፖሊሲ ብክለሰ-ሓሳብ ጥራሕ ዘይኮነ ብተግባር ኣብ ባይታ ይሰርሕ ስለ ዘሎ ከኣ፡ ከይትኹንኖ ኣንጻሩ ከይትውደብ ዘሰክፍ ድንግርግር ዘብል ምክንያት የብሉን። እዚ ንናይ ውሑዳት ረብሓን ዝናን ዝግበቕ ጸረ-ህዝቢ ፖሊሲ፡ ዝጸንሖ ዕድመ እንተቐጸርና ልዕሊ ርብዓ ዘመንዮ። ህዝቢ ከም ህዝቢ ንክንድዚ ግዜ ዝኣከል ትንፋሰ ዘውጽእ ደኣምበር ትንፋሰ ኣብዘይ ዘይህብ ምሕደራ ክነብር ከኣ ኣዝዩ ነዊሕን መሪርንዮ። ብመንጽር ኣብ ህይወት ዜጋታትን ሃብቲ ሃገርን ዘብጸሖ ጉድኣት እንተተመዘኑውን ዘባህርዮ። ካብቶም መዘውር ፖለቲካዊ ስልጣን ዝተቐጸጸሩ ናይ ጥፍኣት ጉድለ ወጻኢ ዝርከባ ኤርትራዊ ስድራ ቤታት፡ ዘሕልፉዎ ዘለዎ እህህታን ቃንዛን ዘይተፈልዮ ጸልማት ህይወት ብዓይኒ ዝረኣ ኣብነትዮ። ስለዚ ኣብ ኤርትራ ዘሎ ብዓቕኑ ብዙሕ ብዓይነቱ ድኹም ሰራዊት ፖለቲካዊ ፍሕ ዘለዎ፡ ትርጉም ሰብኣዊ ክብረትን ልዕልና ግዝኣተ ሕግን ዝርዳእ፡ ህዝባዊ ሓላፍነት ዝስመዖ ነይሩ እንተዝኸውን ካብቲ ብዙሕ ብውሕዱ።

1. ከም ትካል ብመንን ከመይ ቆይመ፣ ንመንከ የገልግል ኣለኹ? እንታይከ ይርባሕ ኣለኹ? ዕማመይ ንህዝቢ ዝጠቅምዶ ዝጎድእ ኢሉ ንውሽጡ ክርኢ፡ ናብ ኣብዘሓ ህዝቢ ወጊኑ ቅድሚ ኩሉን ልዕሊ ኩሉን ንመሰልን ረብሓን ህዝቢ ዝግበቕ ህዝባዊ ሃገራዊ ሕገ-መንግስቲ ወይ ቅዋም ብነጻ ሞያተኛታት ተነዲፉ፡ ብምሉእ ተሳትፎ ህዝቢ ብኸትዕ በሲሉ ክጸድቕን ክትግበርን ኣለዎ። ኩሉ ኣብዘይህላወ ህዝባዊ ሃገራዊ ሕገ-መንግስቲ ወይ ቅዋም ኣብ ልዕሊ ህዝቢ ዝጸግን ፖሊሲን ሕግን ቅቡል ኣይኮነን ዝብል ተሪር መርገጽ ሓዙ፡ ነቶም ኣልቦ ሕገ ንገዛእ ርእሶም ከም ሃገራዊ ሕገ ኮይኖም ህዝቢ ዝብትኑን ሃብቲ ሃገር ዘብርሱን ዘለው ውሑዳት መሪሕነታዊ ጉድለ ከምበርክኹም ምተራእዩ ነይሩ።
2. ኣብዘይ ህላወ ህዝባዊ ሃገራዊ ቅዋምን ዕግበት ህዝብን ብስም ሃገራዊ ኣገልግሎት ኣብ ልዕሊ ህጻናትን መንእሰያት ዝተኣወጀ ኣካላውን ስነ-እእምሮኣውን ዕንወት፡ ብሓላፍነታዊ ስምዒት ከቐንዝዎ፡ እምቢ ንትርጉም ዘይብሉ ኣገዲድካ ዕስክራን ኢሉ ብተግባር ከበርዕኖ ነይርዎ። ኣብዚ ዘለናዮ ስልጡን ዘመን ብዘይድሌትካ ኣብ መሳርዕ ሰራዊት ምእታው፡ ሰብኣዊ ክብረት ኣብዘይብሉ ጨካን ወተሃደራዊ ኣገዛዝኣ ብዘይ ትርጉም ዘለዎ ሕጋዊ ስርዓተ ደሞዝ ብባርነት ምግልጋል፡ ኣብዘይትፈልጦን ዘይፍትሓውን ኩናት ከም ኣባገሶ ተኹብኩብካ ብምእታውን ንክንቲ ክትመውትን ክትሰንክልን ናይ ቅቡልን ጥዑይን ፖሊሲ ሜላ ዘይኮነ ገበን ስለዝኾነ፡ ብሰንጠቕ ክቃወምን ንሃንደስትን ኣሳሰይትን እዚ ጸረ-ህዝቢ ፖሊሲ ካብ ስልጣኖም ኣውራዳ ኣብ ሕገ ከቕርቦም ምረኣና ነይራና።
3. ከም ጥርኑፍን ዕጡቕን ክፍሊ መጠን፡ ብዘይ ጭቡጥ ናይ ጥፍኣት ምክንያትን ፍቓድ ቤት ፍርድን ሰባት ክጽረፉ፣ ኢ-ሰብኣዊ ግፍዕታት ክበጽሖም፣ ክእሰሩ፣ ተጨውዮም ብኡ ንብኡ ክሓቁ፣ ክርሸኑ፣ ንብረቶም ክዝመት፣ ብስመ ሃገርን ወተሃደርን ሰብ ሓዳር ንዓመታት ተፈልልዮም ክነብሩ፡ ህጻናት ሓብሓቢ፡ ሽማግሌታት ጠዋሪ ስኢኖም ክሳቕዩ፣ ዝጸንሖ ኣወንታዊ ባህላዊ ክብርታት ብህግደፍ ኣምጸኦ ስድነት ክራኸስ ክሃስስ፣ ሃይማኖተኛ ህዝቢ ሃይማኖት

አልቦ ክኸውን ዝግበር ዘሎ ፋሽሽታዊ ጸቕጢ፣ ቅድሚ ካልኣት ንሱ እቲ ዕጡቕ ክፍሊ ስለምንታይ ዝብል ድምጽ ከስመዓሉን ነይርዎ።

4. ምስ ጎረባብትና ሰላምን ምክብባርን ደኣምበር፡ ኣብዘይ ምክንያታዊ ጽልእን ኩናትን ኣይንኣቱን። ውሑዳት ሰባት ምስ ስድራ ቤቶምን መቐርቦምን ብዋጋ ደምናን ህይወትናን ብሃብቲ ሃገር ኣብ ውሽጥን ወጻእን ተንደላቕቕም ክነብሩ፡ ንሕና ምስ ስድራ ቤትና ኣርዑት ባርነት ንስከመሉ ምክንያት የለን ዝብል ሕቶ ከልዕልን መሰሉ ከኹብርን ነይርዎ።

5. ካብ ሰብኣዊ ክሳብ ነዋታዊ ጸጋታት ሃገር ኩሉ ኣብ ትሕቲ ሓደ ሰብ ኣትይሉ ኣብዘሎ እዋን፡ ብስመ ሃገር፡ ኣብ ዘየለ ሕጊ ሕጊ የኸበር ኣለኹ። ንዘየመረጸ መንግስቲ ትእዛዝ መንግስቲ እናበለ ፈጻሚ ጸረ-ህዝቢ ፖሊሲ ብምጥፋን ህዝቡ ካብ ዘላቕቕ ብተግባር ናብ ህዝቡ ወጊኑ ኣብ ኢዱ ዘሎ መህሪሚ በትሪ ተጠቐሙ መጀመርያ ገዛ ርእሱ ቀጸሉ ንህዝቡ ካብ መቐሕ ባርነት ሓራ ንምውጻእ ዓሊሙ ክነጥፍ ምርኣና ኔርና።

6. ኣብ ናይ ሓሳብ ጽልምትምት ስለዝኣተወን እንታይ ከምዝገብር ኣንፈት ጠፊእምንዩ ከይበሃል፡ ኣብ ውሽጡ ብተደጋጋሚ ዝተገብሩ ዘይዕውታት ግን ድማ፡ ዘይትካእ ህይወት ንቐሓትን ውፋታትን ዝበልዑን ዕድል ብዙሓት ድማ ዘጸልሙቱን ፈተነታት መበገሲዮም። ኣብ ኣህጉርና ኣፍራቃ፡ ቅድም ክብል ሰራዊት ግብጺ ኣብ ዕድመ ስልጣን ሓሰኒ ሙባረክ ኣብ ዝተፈጥረ ህዝባዊ ናዕቢ ዘርኣዩ ህዝባዊ ወገናውነት፣ ሃገራዊ ሰራዊት ዚምባብዌ ኣብ ልዕሊ ፖለቲካዊ መሪሕነቱ ጸቕጢ ብምግባር፡ ዝፈጸሞ ኣወንታዊ ተግባር ከም ተመክሮ ዝውሰድዮ።

ኤርትራ ከም ሃገር ኣብ ሕማቕ ኩነታት ከም ዘላ፡ ካብዚ ዘላቶ ቀልጢፋ ዝገላግላ እንተዘይረኸባ ናብ ኣዝዩ ዝኸፍኣ ኣንፈት ከተምርሕ ምጥፋን ናይ ለባማት ሻቕሎትዮ። እዚ ብገለ ወገናት ትማሊ ንሃገራዊ ነጻነት ሎሚ ንምክባር ልኡላውነት ብዝብል መጎሳ ዝቐርበሉን ካብ ምልኪ ናብ ደሞክራሲያዊ ለውጢ ዝግበር ምስግጋር ፍታሕ ኣባኻዩ ዝበሃሎ ዘሎን ዕላማ ኣልቦ እኩብ በዓል ብረት ድማ ቀጥታ ግዳይ ናይቲ ኣብ ኤርትራ ዘሎ ፖለቲካውን ቁጠባውን ቅልውላውዮ። ኣብ ኤርትራ ባርነታዊ ዕዮ ኣሎ ክበሃል እንከሎ ከም ቀዳማይ ጭብጢ ኮይኑ ዝቐርብ ንሱ እቲ ዕላማ ኣልቦ ሰራዊትዮ። እንተኾነ ግን እቲ ቅድሚ 1991 ኣንጻር መግዛእታዊ ሰራዊት ኣብ ዝካየድ ዝነበረ መሪር ዓውደ ውግኣት ተሳቲፉ፡ ብተግባር ጀግንነቱ ዘመስከረን ብኣሽሓት ዝቐጸሩ ብጸቱ ኣብ ፈቐዶ ገቦታትን ስንጭርታት ገዲፉ ዝኣተወ ገዲም ተጋዳላይ፡ ብፖለቲካዊ ድክነትን ራዕድን ስለዝተጠቐዐ ዝተፈልየ ሓሳብ ሓዙ ኣብ ቅድሚ መራሕቱ ደው ክብል ትብዓት ኣይረኸበን። ኣብቲ ህይወት ዝበልዕ ሃልሃልታ ኩናት ዘርኣዩ ትብዓት፡ ኣብ ተዛምዳዊ ሰላማዊ መድረኽ መራሕቱ ክብድህ ንመሰሉ ደው ክብል ዘኸእሎ ፖለቲካዊ ዕጥቂ ክውንን ኣይከኣለን። እዚ ክፍሊ ቅድሙን ድሕሩን ጠሚርካ ክምዘን እንከሎ ድማ፡ ብፖለቲካዊ ድክነትን ራዕድን ተኣሲሩ፡ ንምልኪ ከገልግል ናብ ሰላማዊ ህዝቢ ክትኩስ ድልዊ ዝኾነ ሰራዊት ምጥፋን ልዕሊ ተግባሩ ካልእ ምስክር ክህሉ ኣይከእልን።

ስለዚ ነዚ ንገዛእ ርእሱ ሓራ ዘይወጽእ ብዘይ ህዝባዊ ሃገራዊ ቅዋምን ዘይመረጸ መንግስትን ሓይሊ ምድሪ፣ ሓይሊ ባሕሪ፣ ሓይሊ ኣየር፣ ሃገራዊ ድሕነት፣ ሃገራዊ ፖሊስ፣ ህዝባዊ ሰራዊት፣ ፍሉይ ኣሃዱ ቁጽሩን ኣስማቱን ብዙሕዮ። ኣብ ጽቡቕ ከምዘየለ ተደናጊሩ ከም ዘሎ፡ ውሑዳት ብስሙ ጥራሕ ዘይኮነ ብደሙን ህይወቱን ተንደላቕቕም ይነብሩ ከም ዘለው፡ መሰረታዊ ጠቕሙ ኣብ ደሞክራሲያዊ ለውጢ ምጥፋን፣ ምስ ህዝቡን ደለይቲ ደሞክራሲያዊ ለውጥን ተኣሳሲሩ ኣንጻርቲ ጉጅለ ክቃለስ፡ ከምኡ ክገብር እንተዘይ ክኣሉ ከኣ ብዝጥዕም ኣገባብ ካብ መሳርዕ እቲ ዘለዎ ጸረ-ህዝቢ ትካላት ነብሱ ሓራ ከውጽእን ደኣዩ ክምከር ዘለዎ ምበር፡ ከም ትካል ወገን ህዝቢ ኢኻ፡ ልኡላውነት ሃገር ሳላኻዩ ተሸቢሩን ተሓፊሩን ዝነብር ዘሎ፡ ኣንጻር መላኺ ጉጅለ ኣብ ዝግበር ዘሎ ቃልሲ ድማ ተስፋና ካባኻዩ ዝብል ጎስጓስ ብኹለንትንኡ ዘይቅኑዕ፡ ቀልጢፉ ክእረም ዘለዎ፡ ናይ ተመክሮ ተደናጋጽነትን ናይ በለጸኛታት ስልትን ዝውክል ካብ ቅኑዕ ፖለቲካዊ መትከላዊ መዕቀኒታት ዝኹብለለን ከንቱ ሃቕን ምጥፋን ምርጻእ ጽቡቕዮ። ስለምታይሲ ናተይ ዝብሎ ፖለቲካዊ መንነት ዘይብሉ፡ ገዛእ ርእሱ ሓራ ዘይወጽእ ዕላማ ኣልቦ እኩብ በዓል ብረት፡ ንካልእ ሓራ ከውጽእ ብዝኾነ መዕቀኒ ትጽቢት ኣይግበርን።

ካብ መጽሔት ህዝባዊ ደሞክራሲ ወግዳዊት ልሳን ደግሓኤ ሕታም 20 ሰኔ 2018 ዝተወሰደ

ድምጺ ሰላምን ደሞክራሲን ኤርትራ 11 ሓምለ 2018